

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ అష్టనవతితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ అష్టనవతితమః సర్గః ॥

భరతకర్తృకా శ్రీరామాశ్రమమన్వేష్టుం వ్యవస్థా తేనాశ్రమస్య దర్శనం చ

నివేశ్య సేనాం తు విభుః పద్భ్యాం పాదవతాం వరః |
అభిగంతుం స కాకుత్స్థమియేష గురువర్తకం || 2.98.1 ||

నివిష్టమాత్రే సైన్యే తు యథోద్దేశం వినీతవత్ |
భరతో భ్రాతరం వాక్యం శత్రుఘ్నమిదమబ్రవీత్ || 2.98.2 ||

క్షీప్రం వనమిదం సౌమ్య నరసంఘైః సమంతతః |
లుభైశ్చ సహితైరేభిస్త్యమన్వేషితుమర్హసి || 2.98.3 ||

గుహో జ్ఞాతిసహస్రేణ శరచాపాసిపాణినా |
సమన్వేషతు కాకుత్స్థావస్మిన్ పరివృతః స్వయం || 2.98.4 ||

అమాత్యైః సహ పౌరైశ్చ గురుభిశ్చ ద్విజాతిభిః |
సహ సర్వం చరిష్యామి పద్భ్యాం పరివృతః స్వయం || 2.98.5 ||

యావన్న రామం ద్రక్ష్యామి లక్ష్మణం వా మహాబలం |
వైదేహీం వా మహాభాగాం న మే శాంతిర్భవిష్యతి || 2.98.6 ||

యావన్న చంద్రసంకాశం తద్ ద్రక్ష్యామి శుభాననం |
భ్రాతుః పద్మవిశాలాక్షం న మే శాంతిర్భవిష్యతి || 2.98.7 ||

సిద్ధార్థః ఖలు సౌమిత్రీర్యశ్చంద్రవిమలోపమం ।
ముఖం పశ్యతి రామస్య రాజీవాక్షం మహాద్యుతి ॥ 2.98.8 ॥

యావన్న చరణౌ భ్రాతుః పార్థివవ్యంజనాన్వితౌ ।
శిరసా ప్రగ్రహీష్యామి న మే శాంతిర్భవిష్యతి ॥ 2.98.9 ॥

యావన్న రాజ్యే రాజ్యార్హః పితృపైతామహే స్థితః ।
అభిషిక్తో జలక్లిన్నో న మే శాంతిర్భవిష్యతి ॥ 2.98.10 ॥

కృతకృత్యా మహాభాగా వైదేహీ జనకాత్మజా ।
భర్తారం సాగరాంతాయాః పృథివ్యా యానుగచ్ఛతి ॥ 2.98.11 ॥

సుశుభశ్చిత్రకూటోఽసౌ గిరిరాజసమో గిరిః ।
యస్మిన్ వసతి కాకుత్స్థః కుబేర ఇవ నందనే ॥ 2.98.12 ॥

కృతకార్యమిదం దుర్గవనం వ్యాలనిషేవితం ।
యదధ్యాస్తే మహారాజో రామః శస్త్రభృతాం వరః ॥ 2.98.13 ॥

ఏవముక్త్యా మహాబాహుర్భరతః పురుషర్షభః ।
పద్భ్యామేవ మహాతేజాః ప్రవివేశ మహద్ వనం ॥ 2.98.14 ॥

స తాని ద్రుమజాలాని జాతాని గిరిసానుషు ।
పుష్పితాగ్రాణి మధ్యేన జగామ వదతాం వరః ॥ 2.98.15 ॥

స గిరేశ్చిత్రకూటస్య సాలమారుహ్య సత్వరం ।
రామాశ్రమగతస్యాగ్నేర్దదర్శ ధ్వజముచ్ఛితం ॥ 2.98.16 ॥

తం దృష్ట్వా భరతః శ్రీమాన్ ముమోద సహబాంధవః ।
అత్ర రామ ఇతి జ్ఞాత్వా గతః పారమివాంభసః ॥ 2.98.17 ॥

స చిత్రకూటే తు గిరౌ నిశమ్య
రామాశ్రమం పుణ్యజనోపపన్నం |
గుహేన సార్థం త్వరితో జగామ
పునర్నివేశ్యైవ చమూం మహాత్మా || 2.98.18 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
అయోధ్యాకాండే అష్టనవతితమః సర్గః ||